

9

திருப்புகழ்

அருணகிரிநாதர் - திருப்புகழ்

சைவத்திருமுறைகள் தொகுக்கப்பட்ட காலத்தின் பின்னர் எழுந்த அருட்பாடல்கள் பிற்காலத் தோத்திரப்பாடல்கள் எனப்படும். பிற்காலத் தோத்திரப் பாடல்களில் அருணகிரிநாதர் பாடிய திருப்புகழும் ஒன்றாகும். திருப்புகழ் பாடல்களில் “இறவாமல் பிறவாமல்.....” எனத் தொடங்கும் பாடல் இலங்கையில் உள்ள கதிர்காமம் என்ற முருகன் தலம் மீது பாடப்பட்டதாகும்.

திருச்சிற்றம்பலம்

இறவாமல்	பிறவாமல்
எனையாள் சற்	குருவாகிப்
பிறவாகித்	திரமான
பெருவாழ்வைத்	தருவாயே
குறமாதைப்	புணர்வோனே
குகனே சொற்	குமரேசா
கறையானைக்	கிளையோனே
கதிர்காமப்	பெருமாளே

திருச்சிற்றம்பலம்

பொழிப்புரை

குறவர்குலப் பெண்ணாகிய வள்ளி நாயகியாரைத் திருமணம் செய்தவரே, அடியார்களின் மனக்குகையில் வாழ்பவரே, சொல்லுக்கு அரசனே, உரல் போன்ற கால்களும், யானை முகத்தையும் உடைய கணபதியின் தம்பியே, கதிர்காமத்தில் உறையும் தலைவனே, இறப்பு பிறப்பு என்பன இனிமேல் தொடராது நிலையான பேரின்பப் பெருவாழ்வை அடைய நல்ல குருநாதராக வந்து அருள் வீராக.

பதவிளக்கம்

சற்குரு - ஞானகுரு, திரமான - நிலையான/உறுதியான, குறமாது - குறவர்குலப் பெண், கறை - உரல் போன்ற கால்,
கறையானைக் கிளையோன் - உரல் போன்ற கால்களும் யானை முகத்தையுமுடைய விநாயகரின் தம்பி.

பயிற்சிகள்

01. கீறிட்ட இடம் நிரப்புக

1. சைவத்திரு முறைகள் தொகுக்கப்பட்ட காலத்தின் பின்னர் எழுந்த அருட்பாடல்கள் என அழைக்கப்படும்.
2. திருப்புகழ் பாடியவர் ஆவார்
3. அடியார்களின் மனக்குகையில் உறைந்து அருள் புரிவதால் முருகப்பெருமானை என அழைப்பர்.

செயற்பாடு

“இறவாமல் பிறவாமல்” எனத் தொடங்கும் திருப்புகழ் பாடலை ஆசிரியரின் உதவியுடன் பாடுங்கள்.

பாடச்சுருக்கம்

- * சைவத்திருமுறைகள் தொகுக்கப்பட்ட காலத்தின் பின் எழுந்த அருட்பாக்கள் பிற்காலத் தோத்திரப் பாடல்கள் ஆகும்.
- * அருணகிரிநாதர் அருளிய திருப்புகழ் பிற்காலத் தோத்திரப் பாடல் வகையைச் சேர்ந்ததாகும்.
- * அருணகிரிநாதர் கதிர்காமத் தலத்தின் மீது திருப்புகழ் பாடல்களைப் பாடியுள்ளார்.